

**Starvsskipan fyri nevnd Mentanargrunn Landsins**  
við heimild í § 2 stk. 3 í kunngerð nr. 109 frá 21. september 2000  
verður ásett soleiðis:

**Fundarskipan**  
**§ 1.**

Formaðurin er fundarleiðari.

Formaðurin og skrivarin fyrireika nevndarfundirnar og geva limunum fundarboð við dagsskrá og hjáløgðum neyðugum skjølum í seinasta lagi eina viku framman undan fundinum.

Um nevndin samtykkir tað, kunnu eisini onnur mál uttan fyri ásettu dagsskrá viðgerast á fundi, tí tey hava skund og ikki eiga at útsetast til næsta fund.

Aftan á hvønn nevndarfund verður skrivað fundarfrásøgn um viðgjørd mál og tiknar avgerðir.

Ein minniluti kann krevja sína støðu tilskilaða í fundarfrásøgnini.

Fundarfrásøgnin verður send limum og varalimum. Samstundis fáa limirnir fráboðan um næsta fund.

Á fyrstkomandi nevndarfundi verður fundarfrásøgnin lögð fram til góðkenningar og undirskrivað av teimum, ið vóru á fundinum.

Um limi berst frá at mæta á fundi, skal boðast frá til formannin skjótast gjørligt, og varalimur verður tá at mæta ístaðin. Tað áliggur limi, sum ikki mætir, at geva varalimum fundarboð.

Um hvørki limur ella varalimur fáa møtt á fundi, skal liminum/varalimum verða givið høvi til, skrivliga ella á annan hátt, at framføra síni sjónarmið um mál á dagsskránni. Um formaðurin ikki er á fundi, er varaformaðurin fundarleiðari.

Allar avgerðir verða tiknar á nevndarfundi.

Nevndin er viðtøkufør, tá ið í minsta lagi 3 nevndarlimir eru á fundi.

Avgerðir verða tiknar við vanligum atkvøðumeiriluta.

Standa atkvøðurnar á jøvnum, er atkvøða formansins avgerandi.

**Viðgerð av umsóknum**  
**§ 2.**

Nevndin eigur at senda umsóknir til ummælis hjá viðkomandi listaliga ráði\*, tá nevndin metir hetta verða neyðugt fyri at tryggja, at ásetingarnar í grein 1 í Løgtingslóg um Mentanargrunn Landsins verða fylgdar.

Nevndin kann harumframt boðsenda serkønum, tá hetta verður hildið neyðugt fyri málsviðgerðina, eins og onnur, sum hava serligan áhuga í einum máli, kunnu fáa høvi at mæta á fundi og geva frágreiðing fyri at lýsa málið betur.

Avgerðir skulu verða grundgívnar, og umsøkjari skal verða kunnaður um grundgeving nevndarinnar.

**Starvslønir**  
**§ 3.**

Starvslønir verða latnar eftir umsókn til Mentanargrunn Landsins, skrivað á umsóknarbløð grunsins.

Nevndin avger í samráð við móttakaran, nær og hvussu starvslønir verða útgaldnar.

Lýst verður alment eftir umsóknum til starvslønir umleið 2 mánaðir undar umsóknarfreistini.

## **Íverksetanarstuðul**

### **§ 4.**

Íverksetanarstuðul verður latin eftir umsókn til Mentanargrunn Landsins, skrivað á umsóknarblað grunsins.

Nevndin avger sjálf, hvussu nógvir íverksetanarstuðlar verða latnir, tá skal talið av stuðlum ikki verða fleiri enn fýra í senn (t.v.s. útreiðslan skal ikki verða meira enn kr. 288.000,- árliga).

Lýst verður alment eftir umsóknum til íverksetanarstuðul umleið 2 mánaðir undan umsóknarfreistini.

## **Annar stuðul**

### **§ 5.**

Stuðul til ymiskar verkætlanir og annar stuðul verður latin eftir umsókn til Mentanargrunn Landsins.

Lýst verður alment eftir umsóknum til stuðul av hesum slag.

## **Treytir o.a.**

### **§ 6.**

Um játtaða upphæddin er meira enn kr. 50.000,-, eigur umsøkjarin at lata inn grannskoðaðan roknskap og frágreiðing, eftir at tiltakið er av, tó í seinasta lagi 1. mars árið eftir játtanarárið.

Gongur verkætlanin yvir fleiri ár, verður frágreiðing at meta sum ávegisfrágreiðing.

Starvsløn verður latin um skattaskipanina, og tí skal starvslønarmóttakari bert lata inn frágreiðing ella ávegisfrágreiðing.

Hevur starvslønarmóttakari fingið annan stuðul, letur hann inn roknskap fyri hendan partin eftir vanligu reglunum.

## **Eftirmeting**

### **§ 7.**

Kunngerð og viðtøkur fyri Mentanargrunn Landsins og virksemi grunsins verða at eftirmeta á hvørjum ári í sambandi við, at roknskapur og ársfrágreiðing verða latnar landsstýrismanninum. Eftirmetingin verður gjørd av Undirvísingar- og Mentamálastýrinum og nevnd grunsins í felag.

Formaðurin skipar fyri, at virksemi grunsins verður eftirmett triðja hvørt ár.

## **Alment**

### **§ 8.**

Viðvíkjandi ógegni og tagnarskyldu eru vanligu reglurnar um málsviðgerð í almennu umsitingini galdandi.

---

*\* Ætlanin er at skipa listaráð fyri ávísar listagreinar. Til hesi ráð kann nevndin søkja sær sakkøna ráðgeving hjá avvarandi felagsskapum ella hjá stovni ella einstaklingi, sum nevndin metir hevur neyðturviligan førleika í málinum, sum umsóknin snýr seg um.*